

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

பெரியாழ்வார் அருளிச்செய்த பெரியாழ்வார் திருமோழி

1.3 – சீதக்கடல்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

1.3 - சீதக்கடல்

‡ சீதக்கடலுள் *

அமுதன்ன தேவகி *

கோதைக் குழலாள் *

அசோதைக்குப் போத்தந்த *

பேதைக் குழவி *

பிடித்துச் சுவைத்துண்ணும் *

பாதக் கமலங்கள் காணீரே *

பவள வாயீர் ! வந்து காணீரே ! || 1.3.1 ||

முத்தும் மணியும் *

வயிரமும் நன் பொன்னும் *

தத்திப் பதித்துத் *

தலைப் பெய்தாற் போல் *

எங்கும் பத்து விரலும் *

மணிவண்ணன் பாதங்கள் *

ஒத்திட்டிருந்தவா காணீரே *

ஒண்ணுதலீர் ! வந்து காணீரே ! || 1.3.2 ||

பணைத்தோள் இள ஆய்ச்சி *

பால் பாய்ந்த கொங்கை *

அணைத்தார உண்டு *

கிடந்த இப்பிள்ளை *

இணைக்காலில் *

வெள்ளித் தளை நின்றிலங்கும் *
 கணைக்காலிருந்தவா காணீரே *
 காரிகையீர் ! வந்து காணீரே ! || 1.3.3 ||

உழந்தாள் நறுநெய் *
 ஓரோர் தடா உண்ண *
 இழந்தாள் எரிவினால் *
 ஈர்த்தெழில் மத்தின் *
 பழந் தாம்பால் ஓச்சப் *
 பயத்தால் தவழ்ந்தான் *
 முழந்தாள் இருந்தவா காணீரே *
 முகிழ் முலையீர் ! வந்து காணீரே ! || 1.3.4 ||

பிறங்கிய பேய்ச்சி *
 முலை சுவைத்துண்டிட்டு *
 உறங்குவான் போலே *
 கிடந்த இப்பிள்ளை *
 மறங்கொள் இரணியன் *
 மார்பை முன் கீண்டான் *
 குறங்குகளை வந்து காணீரே *
 குவிமுலையீர் ! வந்து காணீரே ! || 1.3.5 ||

மத்தக் களிற்று *
 வசுதேவர் தம்முடைச் *
 சித்தம் பிரியாத *
 தேவகி தன் வயிற்றில் *
 அத்தத்தின் பத்தாநாள் *
 தோன்றிய அச்சுதன் *

முத்தம் இருந்தவா காணீரே *
 முகிழ் நகையீர் ! வந்து காணீரே ! || 1.3.6 ||

இருங்கை மதகளிறு *
 ஈர்க்கின்றவனைப் *
 பருங்கிப் பறித்துக் *
 கொண்டோடும் பரமன் தன் *
 நெருங்கு பவளமும் *
 நேர் நாணும் முத்தும் *
 மருங்கும் இருந்தவா காணீரே *
 வாணுதலீர் ! வந்து காணீரே ! || 1.3.7 ||

வந்த மதலைக் *
 குழாத்தை வலிசெய்து *
 தந்தக் களிறு போல் *
 தானே விளையாடும் *
 நந்தன் மதலைக்கு *
 நன்றும் அழகிய *
 உந்தி இருந்தவா காணீரே *
 ஒளியிழையீர் ! வந்து காணீரே ! || 1.3.8 ||

அதிரும் கடல்நிற வண்ணனை *
 ஆய்ச்சி மதுர முலை ஊட்டி *
 வஞ்சித்து வைத்து *
 பதறப் படாமே *
 பழந் தாம் பால் ஆர்த்த *
 உதரம் இருந்தவா காணீரே *
 ஒளிவளையீர் ! வந்து காணீரே ! || 1.3.9 ||

பெருமா உரலில் *
 பிணிப்புண்டிருந்து *
 அங்கிருமா மருதம் *
 இறுத்த இப்பிள்ளை *
 குருமா மணிப்பூண் *
 குலாவித் திகழும் *
 திருமார்பிருந்தவா காணீரே *
 சேயிழையீர் ! வந்து காணீரே ! || 1.3.10 ||

நாள்கள் ஓர் நாலைந்து *
 திங்கள் அளவிலே *
 தாளை நிமிர்த்துச் *
 சகடத்தைச் சாடிப் போய் *
 வாள் கொள் வளை எயிற்று *
 ஆருயிர் வவ்வினான் *
 தோள்கள் இருந்தவா காணீரே *
 சுரி குழலீர் ! வந்து காணீரே ! || 1.3.11 ||

மைத் தடங்கண்ணி *
 யசோதை வளர்க்கின்ற *
 செய்த்தலை நீல நிறத்துச் *
 சிறுப் பிள்ளை *
 நெய்த்தலை நேமியும் *
 சங்கும் நிலாவிய *
 கைத்தலங்கள் வந்து காணீரே *
 கனங்குழையீர் ! வந்து காணீரே ! || 1.3.12 ||

வண்டமர் பூங்குழல் *
 ஆய்ச்சி மகனாகக் *
 கொண்டு வளர்க்கின்ற *
 கோவலக் குட்டற்கு *
 அண்டமும் நாடும் *
 அடங்க விழுங்கிய *
 கண்டம் இருந்தவா காணீரே *
 காரிகையீர் ! வந்து காணீரே ! || 1.3.13 ||

எந் தொண்டை வாய்ச் சிங்கம் *
 வா என்றெடுத்துக் கொண்டு *
 அந் தொண்டை வாய் *
 அமுதாதரித்து *
 ஆய்ச்சியர் தம் தொண்டை வாயால் *
 தருக்கிப் பருகும் *
 இச்செந் தொண்டை வாய் வந்து காணீரே *
 சேயிழையீர் ! வந்து காணீரே ! || 1.3.14 ||

நோக்கி யசோதை *
 நுணுக்கிய மஞ்சளால் *
 நாக்கு வழித்து *
 நீராட்டும் இந்நம்பிக்கு *
 வாக்கும் நயனமும் *
 வாயும் முறுவலும் *
 மூக்கும் இருந்தவா காணீரே *
 மொய் குழலீர் ! வந்து காணீரே ! || 1.3.15 ||

விண் கொள் அமரர்கள் *
 வேதனை தீர *
 முன் மண் கொள் வசுதேவர் தம் *
 மகனாய் வந்து *
 திண் கொள் அசுரரைத் *
 தேய வளர்கின்றான் *
 கண்கள் இருந்தவா காணீரே *
 கனவளையீர் ! வந்து காணீரே ! || 1.3.16 ||

பருவம் நிரம்பாமே *
 பாரெல்லாம் உய்யத் *
 திருவின் வடிவொக்கும் *
 தேவகி பெற்ற *
 உருவு கரிய *
 ஒளி மணிவண்ணன் *
 புருவம் இருந்தவா காணீரே *
 பூண்முலையீர் ! வந்து காணீரே ! || 1.3.17 ||

மண்ணும் மலையும் *
 கடலும் உலகேழும் *
 உண்ணுந் திறத்து *
 மகிழ்ந்துண்ணும் பிள்ளைக்கு *
 வண்ணம் எழில் கொள் *
 மகரக்குழை இவை *
 திண்ணம் இருந்தவா காணீரே *
 சேயிழையீர் ! வந்து காணீரே ! || 1.3.18 ||

முற்றிலும் தூதையும் *
 முன் கைம்மேல் பூவையும் *
 சிற்றில் இழைத்துத் *
 திரிதருவோர்களை *
 பற்றிப் பறித்துக் *
 கொண்டோடும் பரமன் தன் *
 நெற்றி இருந்தவா காணீரே *
 நேரிழையீர் ! வந்து காணீரே ! || 1.3.19 ||

அழகிய பைம் பொன்னின் *
 கோல் அங்கைக் கொண்டு *
 கழல்கள் சதங்கை *
 கலந்தெங்கும் ஆர்ப்ப *
 மழ கன்றினங்கள் *
 மறித்துத் திரிவான் *
 குழல்கள் இருந்தவா காணீரே *
 குவிமுலையீர் ! வந்து காணீரே ! || 1.3.20 ||

‡ சுருப்பார் குழலி *
 யசோதை முன் சொன்ன *
 திருப் பாத கேசத்தைத் *
 தென் புதுவைப் பட்டன் *
 விருப்பால் உரைத்த *
 இருபதோடொன்றும் உரைப்பார் போய் *
 வைகுந்தத்தொன்றுவர் தாமே ! || 1.3.21 ||

அடிவரவு — சீதம் முத்து பணை உழந்தாள் பிறங்கிய மத்த இருங்கை வந்த
அதிரும் பெருமா நாள்கள் மை வண்டு எம் நோக்கி விண் பருவம் மண்
முற்றில் அழகிய சுருப்பார் மாணிக்கம்

சீதக்கடல் முற்றிற்று
பெரியாழ்வார் திருவடிகளே சரணம்